

il-pont

migbura minn Patrick Sammut

Editorjal

“Fost l-ilsna kollha, ja lsien pajjiżi,
isbaħ u bħalek jien ma narax;
ruħi mingħajrek bħal fomm imbikkem
li jrid jitkellem u ma jistax” (A. Cuschieri);

“Semma’ leħnek ja lsien ħelu,
ilsien Malti, lsien wisq bnin;
semma’ leħnek b’qawwa kbira
ja lsien ħelu tal-Maltin.
Jekk ma tkunx il-kelma tiegħek,
min hu Malti, tkellem... Min?” (N. Biancardi)

Il-kwistjoni preżenti tal-ġhotja taċ-ċittadinanza Maltija lil min mhux Malti imma li jiflaħ iħallas il-belli liri tfakkarni fil-versi ta’ Anastasju Cuschieri u Nikol Biancardi fil-poeżiji *Ilsien Pajjiżi* u *Lill-Ilsien Malti* - miktubin fl-ewwel nofs tas-seklu 20 - versi dwar l-identità vera tagħna bħala Maltin. Iċ-ċittadinanza vera ma tinxtarax bil-flus. Ċittadin Malti jista’ jkun barrani, iva, imma għallinqas għandu jkollu idea tajba tal-ilsien li nitkellmu bih aħna l-Maltin (l-ilsien nazzjonali tagħna, mhux l-Ingliš), tat-tradizzjonijiet tagħna, l-istorja li missirijietna għaddew minnha. Inkellha se nkomplu ninvestu f’poplu bla imġhoddi, poplu li jgħix biss il-preżent bla ebda rispett lejn dak li għaddew minnu b’tant tbatija, determinazzjoni u sagraficcju missirijietna.

Basta wiehed ifakkar li waħda mill-affarijiet li teħtieġ biex issir ċittadin Amerikan - bħala eżempju - hi li tkun taf kemm taqra, titkellem u tikteb bl-ilsien nazzjonali. Hemm bżonn ukoll li jkollok għarfien tal-istorja Amerikana u anki tal-gvern li jmexxiha. Rigward iċ-ċittadinanza Awstraljana: hemm dak li jgħidulu Test taċ-Ċittadinanza li jassessja jekk dak li jkun għandux l-għarfien meħtieġ tal-Awstralja u tar-responsabbiltajiet u l-privileġġi taċ-ċittadinanza Awstraljana, u anki għarfien bażiku tal-ilsien nazzjonali ladarba l-komunikazzjoni bl-ilsien nazzjonali tgħin biex wiehed ikollu rwol iktar attiv fis-soċjetà u jgawdi kemm jista’ jkun mill-edukazzjoni, ix-xogħol u l-opportunitajiet li joffri l-pajjiż. Dan biex insemmu żewġ pajjiżi biss.

Minn hawn nistaqsi: iċ-ċittadini sinjuruni li se jixtru ċ-ċittadinanza Maltija se jiġu mitluba biex jinvestu wkoll f’dan it-tip ta’ għarfien? Inkella bla għarfien tal-Malti, tal-istorja ta’ Malta u tal-mod kif ngħixu aħna l-Maltin x’ċittadini Maltin se jkunu? Anki jekk jagħżlu li jikkonfinaw ruħhom ġod-dgħajjes lussużi tagħhom u jiffrekwentaw il-kazinos multi-miljunarji, jew lanqas biss jersqu lejn xtutna, inħoss li jkun hemm xi haġa li ma taħdimx sew jekk ma jintalbox jintegraw fis-soċjetà Maltija b’mod attiv u mhux biss billi jħallsu l-belli liri.

L-A#BARIJET

IMUT PATRI ALBERT SAMMUT OFM CONV.

Nhar is-27 ta' Novembru 2013 miet Patri Albert Sammut. Twieled f'Birkirkara fit-22 ta' Frar 1933. Wettaq l-istudji u l-hidma tiegħu fi hdan l-Ordni Frangiskan Konventwali li kien haddan fl-1950 wara li studja fil-Liċeo. Qatta' ħafna snin barra mill-gżejjer Maltin. Studja wkoll fil-Pontificia Facoltà Teologica San Bonaventura (Seraphicum) f'Ruma. Qatta' snin twal bħala missjunarju kemm fl-Indja kif ukoll fil-Filippini, u kien ukoll konfessur fil-Bażilika ta' San Pietru tal-Vatikan. Kien awtur ta' diversi pubblikazzjonijiet kemm ta' natura reliġjuża kif ukoll letterarja. Huwa uża diversi psewdonimi fix-xogħlijiet letterarji bil-Malti, fosthom Ab-el Kieni, Farid il-Għamra u Raħbi l-Għarib. Ippubblika ġabriet ta' poeżiji bħal *Aghdajjar* (1973), *Ilqugh fil-Miġra* (1974), *Nixxiegha* (sitt volumi, bejn l-1970 u l-1975), u *Il-Palk* (żewġ volumi, 1978). Kien ukoll awtur ta' għadd kbir ta' innijiet li tkantaw fil-knejjes kif ukoll waqt ċelebrazzjonijiet reliġjużi oħrajn.

FESTA TA' TALENTI ARTISTIČI

Nhar il-Ħadd, 16 ta' Frar, il-Grupp Vision+, bil-kollaborazzjoni ta' *The Writers Club* u *One for All and All for One*, organizzaw okkażjoni ta' tnedija ta' żewġ kotba fil-*Grand Hotel Excelsior*, fil-Furjana, bejn id-9 ta' filgħodu u t-3 ta' waranofsinhar. Iż-żewġ kotba huma *Kliem Infinit*, antoloġija ta' kittieba Maltin, u *Bejn il-Barrakka u l-Baviera*, novelli u poeżiji fuq il-Belt Valletta ta' Amanda Busuttil, Lina Brockdorff u Francis Galea, flimkien mal-artista Louise Cuschieri, u b'introduzzjoni tal-Prof. Oliver Friggieri. Waqt din l-okkażjoni ttellgħu wirjiet, esebizzjonijiet ta' fotografija, artigjanat, letteratura u tpingija, filwaqt li wiehed seta' wkoll jixtri kopji tal-kotba msemmija. Fost il-kelliema ħadu sehem Fr. Norbert Ellul Vincenti, il-Prof. Oliver Friggieri, u s-Sinjuri Mark Abdilla, Joyce Bonello, Dean Fenech, Charlene Valentina Giordimaina, Anton Grasso u Joseph Sultana.

SERATA MUZIKO LETTERARJA TAL-KARNIVAL

Nhar il-Ħadd, 23 ta' Frar, ittellgħet serata mużiko-letterarja tal-Karnival fil-Librerija Pubblika ta' Triq Vajringa, fir-Rabat, Għawdex. Dawk li attendew qraw xogħlijiet marbutin ma' żmien il-Karnival. Ħadu sehem ukoll il-kor tat-tfal *Piccole Stelle* mmexxi minn Mariella Cefai Spiteri u l-mużiċist George Camilleri.

KOMMEMORAZZJONI MIKIEL ANTON VASSALLI

Nhar is-Sibt, 22 ta' Frar, fis-Sala Mayfair, Każin Banda San Filep, f'Haż-Żebbuġ, ittellgħet Lejla ta' Kommemorazzjoni f'għeluq il-250 sena mit-twelid ta' Missier l-Ilsien Malti. L-okkażjoni kienet ippresjeduta mill-Onor. Dr Godfrey Farrugia, Ministru tas-Saħħa u President Onorarju.

ĦARĠA OĦRA TAR-RIVISTA TAL-POEŻIJA VERSI

Għadha kemm ħarġet *VERSI* 2014.1, ir-rivista tal-Għaqda Poeti Maltin. Fiha wiehed isib aħbarijiet mid-dinja tal-poeżija, poeżiji b'isla differenti ta' poeti Maltin u barranin, għajnuniet għall-istudenti li qed jistudjaw il-poeżija fil-livelli SEC u MATSEC, intervisti ma' poeti kontemporanji, u ħafna iktar. *VERSI* toħroġ tliet darbiet fis-sena u wiehed jista' jirċeviha direttament id-dar. Għal kull min jixtieq iktar tagħrif jista' jikteb fl-indirizz elettroniku ghaqdapoetimaltin@hotmail.com



L-A#BARIJET

PROTESTA KONTRA L-GHAŻLA TA' KANZUNETTA INGLIŻA GHAĊ-ĊELEBRAZZJONIJIET MALTIN

Il-Fondazzjoni Ċelebrazzjonijiet Nazzjonali Maltin għażlet il-kanzunetta famuża tal-Beatles *Come Together* bħala l-kanzunetta uffiċjali għall-anniversarji nazzjonali li se jiġu ċelebrati din is-sena. Manwel Mifsud, Professur tal-Malti fl-Università ta' Malta, sostna li l-għażla ta' din il-kanzunetta hija żbaljata. Huwa spjega li meta Malta se tiċċelebra anniversarji bħall-ħelsien mill-ħakma barranija u s-sħubija fl-Unjoni Ewropea, li tinsisti fuq il-lingwi tal-pajjiżi, il-Fondazzjoni kellha opportunità biex issaħħaħ is-sens ta' għaqda billi tagħzel kanzunetta Maltija. Qal ukoll li "inutli nitkellmu favur il-kanzunetta Maltija u mbagħad f'okkażjonijiet bħal dawn tintagħzel waħda barranija." Wera t-tama li l-Fondazzjoni tagħraf l-iżball li għamlet u tiftaħ kompetizzjoni nazzjonali jew tagħzel kompożitur rinomat li jikteb kanzunetta bil-Malti. Prof. Mifsud saħaq li "l-lingwa Maltija hija marbuta mal-Identità tal-Poplu", u li minkejja li għandna nkunu kuntenti bil-lingwa Ingliża, "ma nistgħux ninsew li l-lingwa tagħna hija dik Maltija u għaldaqstant meta f'okkażjonijiet simili mmoru għal-lingwa ta' ħaddieħor inkunu mexjin fid-direzzjoni żbaljata." L-anniversarji li se jiġu ċelebrati matul din is-sena huma l-10 snin mis-sħubija fl-Unjoni Ewropea, it-30 sena tar-Repubblika, il-35 sena minn Jum il-Ħeslien u l-50 sena mill-Indipendenza. [sors: www.newsbook.com.mt]

AWTUR IRLANDIŻ JIRBAH IL-GUARDIAN FIRST BOOK AWARD

F'Novembru 2013 l-awtur Irlandiż Donal Ryan rebah dan il-Premju prestigjuż ta' għaxart elef sterlina Ingliża bl-ewwel rumanz tiegħu *The Spinning Heart*. L-istorja tirrakkonta l-għlieda ta' villaġġ rurali wara l-kollass finanzjarju fl-Irlanda. Il-Ġurija qalet li r-rumanz, għalkemm mhux twil huwa ambizzjuż fl-istruttura u devastanti fis-saħħa emozzjonali tiegħu. Ir-rumanz jieħu l-forma ta' stejjer qosra li jingħadu mill-perspettiva ta' 21 persuna differenti. Dawn il-monologi jsiru ħaġa waħda biex jesprimu għajta ta' wġiħ ta' komunità fi kriżi. Fl-imghoddi dan il-premju

ntrebaħ minn Zadie Smith, Chris Ware, Yiyun Li u Kevin Powers.

IL-PREMJU TAL-POEŻIJA T.S. ELIOT JINTREBAH MINN SINÉAD MORRISSEY


Il-gabra ta' poeżiji *Parallax* tal-poetessa mill-Irlanda ta' Fuq, Sinéad Morrissey rebhet dan il-premju T.S. Eliot u ħadet magħha 15-il elf sterlina Ingliża. Din hija l-ħames gabra poetika tal-poetessa minn Belfast. Fiha hi tesplora l-kelma mill-angoli kollha; dan billi tħares lejn x'jinqabad jew x'jintilef, meta waqt fiż-żmien jiġi ffissat permezz ta' ritratt, mappa, pittura u anki *jigsaw*. Il-Ġurija faħħret il-gabra poetika bħala waħda ambizzjuża mil-lat politiku, storiku u personali, u semmiet ukoll l-ilsien sabiħ użat. Dan hu premju mmexxi mill-*Poetry Book Society*, u megħjun mill-grupp TS Eliot u mill-kumpanija tal-investment Aurum. Eżempju ieħor fejn investment u poeżija jiltaqgħu flimkien.



Il-poetessa Sinéad Morrissey

IMNIEDI L-KONKORS NAZZJONALI TAL-POEŻIJA GĦAT-TFAL

Bħal kull sena, l-Għaqda Poeti Maltin nediet il-Konkurs tal-Poeżija għall-istudenti tas-sitt sena tal-Primarja u l-ewwel sena Sekondarja (studenti ta' bejn id-disgħa u l-ħdax-il sena). L-għan ta' dan il-konkurs huwa sabieħ trawwem l-imħabba għall-poeżija u l-kultura sa minn età żgħira. Ir-regolamenti jistgħu jinqraw fuq is-sit tal-Għ.P.M., www.ghpm.blogspot.com



Dawn huma siltiet minn intervista twila li Marthese Brincat kienet għamlet lil Patri Donat Spiteri OFM Cap fl-1997 fuq l-RTK. Patri Donat twieled il-Marsa fl-1922 u miet fl-2011. Anki hu huwa marbut mal-qasam tal-ktieb għax ħadem ħafna biex iwassal fid-djar il-Bibbja permezz tal-kotba Kliem u Ғajja u Kif Tifhem il-Bibbja;

mela tagħlim il-Bibbja permezz tal-ilsien Malti. Minn hawn infakkar li wieħed mill-isbaħ kotba maqlubin għall-ilsien Malti huwa Il-Bibbja ta' Patri Pietru Pawl Saydon.

Xtaqt nagħmel dan il-ħsieb: “What you bring away from the Bible, depends to some extent on what you carry to it.” Kif tinterpretah inti?

Dak li tieħu mill-Bibbja jiddependi minn dak li inti tagħtiha jew tieħu lejha. Mill-Bibbja nieħdu l-Kelma t'Alla, dawl għall-ħajja tagħna, il-valuri biex nagħrfu l-ligi tiegħu kif għandna nimxu. Il-Bibbja hija ktieb tal-ħajja, għalhekk ngħidulu “Kliem il-Ғajja”. Irridu nersqu lejn dan il-ktieb l-ewwel nett b'sens ta' fidi li hija l-kelma t'Alla, umiltà u dispożizzjoni.

X'tiftakar minn tfulitek?

Familja tax-xogħol. Missieri ħaddiem kwalunkwe, fis-sigaretti. Dak iż-żmien kien hawn ħafna; speċjalment il-Ғamrun ħafna kienu jaħdmu bl-idejn qabel ma bdew il-fabbriki. Kellu ditta ċkejna tal-familja. Niftakru jobrom is-sigaretti bir-ramma u jtellgħu b'idejhom wieħed wieħed, u tfal iqasqsu t-truf u jqegħduhom fil-kaxxi.

Matul it-tfulija biex kontu tilagħbu inti u ħutek?

Normali bħat-tfal l-oħrajn ta' dak iż-żmien: is-subien bil-knisja, kollha abbatini, u nilagħbu bil-quddies. Lill-bniet inqarbnuhom bil-karti bojod taparsi nies. Ma kinux jistgħu jqaddsu magħna, u xi festi. Kienu jilagħbu bil-pupi.

Il-Gwerra tiftakarha?

Fil-gwerra kont novizz Għawdex.

Dwar skola?

Meta dħalt fil-primarja bdejna l-Latin u t-Taljan, lingwi godda għaliya. Apparti l-istudju kont irrid ngħin lil missieri bix-xogħol. Ta' 16-il sena dħalt fin-novizzjat, disa' snin studju. Ta' 25 sena l-Ordinazzjoni Saċerdotali fit-13 ta' Marzu 1948. Wara mort Ruma għall-istudji superjuri fejn għamilt sitt snin u ħadt l-ispeċjalizzazzjoni fit-Teologija u fil-Bibbja, fl-Università Gregorjana, f'Kulleġġ Internazzjonali tagħna u fl-Istituto Biblico għall-istudji tal-Bibbja.

Kienet xewqa tiegħek li tkompli fuq il-Bibbja?

L-ewwel xewqa gietni meta qrajt l-enċiklika tal-Papa Piju XII *Divino Afflante Spiritu* li hija magna carta tal-istudji bibliċi. Dak iż-żmien kont għadni student fit-Teologija hawn Malta u kienu waslu f'daqqa l-kotba u rivisti miżmumin. Dan wara l-gwerra. Giet f'idejja l-*“Apostolico Gediz”*, rivista ufficjali u hassejt minnufih ix-xewqa għall-Bibbja.

Il-Bibbja tista' teħodha letteralment?

Il-Bibbja fiha l-espressjonijiet kollha, il-forom ta' letteratura biex niftehm u li bihom jirkellmu l-bnedmin.

Jeżistu xi tipi ta' għajjuniet biex tifhem il-Bibbja?

Dażgur, għandna fl-istudji tagħna. Huma kotba ta' studji tal-Bibbja, ngħidulhom prinċipji. RULES hu trattat shiħ tal-prinċipji tal-interpretazzjoni li jgħin kif ninterpretaw il-Bibbja.


Inti ġieli ktibt? Għandek minn dawn il-kotba?

Iva, ġieli ktibt. Ғriġt il-librett *Kif tifhem il-Bibbja* u fih hemm elementi ta' prinċipju u ta' interpretazzjoni. Huma prinċipji komuni li jgħinu tagħraf il-kelma fiha nnifisha f'liema sens u kuntest għandha titpoġġa, xi tfisser il-kelma, x'kienet tfisser f'dak iż-żmien, x'seta' fehem biha l-awtur. Hemm ukoll prinċipji speċjali inkwantu hija l-Kelma t'Alla u tinftiehem fid-dawl tal-fidi u tat-tradizzjoni tal-Knisja.

‘IL-KANTIKU TAX-XAGĦRA’ - Ġabra ta’ poeziji tal-ex Imħallef JJ Cremona

Fl-2012 il-Klabb Kotba Maltin ippubblika l-ktieb tal-poeziji *Il-Kantiku tax-Xagħra*, li ħareġ mill-pinna tal-kittieb Għawdxi mwieled ix-Xagħra fis-6 ta’ Jannar 1918, John J Cremona, magħruf għall-karriera importanti tiegħu bħala ġurist fl-oqsma sew nazzjonali kemm internazzjonali u li fassal il-Kostituzzjoni ta’ Malta. Izda minn dak li qrajt, dan il-kumpajżan tagħna, li jien qatt ma ltqajt miegħu għalkemm illum jgħodd mal-95 sena, għamel ukoll isem sabiħ għalih u għal pajjiżna fil-Letteratura tant li wħud mill-poeziji tiegħu ġew tradotti wkoll f’għadd ta’ ilsna oħra. Ħareġ seba’ kotba tal-poezija li huma: *Eliotropi* (bit-Taljan fl-1937), *Songbook of the South* (bl-Ingliż fl-1940), *Malta Malta* (bl-Ingliż fl-1992), *Mas-Sebħ Għasafar* (bil-Malti fl-2004), *Ekwinozju* (bil-Malti fl-2006), *Poesie-Poems-Poeziji* (fi tliet ilsna fl-2009) u l-ktieb bil-poeziji bil-Malti *Il-Kantiku tax-Xagħra* (2012) li dwaru ħa ngħidu xi ħaġa hawn.

Imma qabel ngħidu xi ħaġa dwar din l-aħħar publikazzjoni ta’ dan ‘il-poeta magħruf, tajjeb li tkunu tafu li John J Cremona beda l-karriera poetika tiegħu qabel il-gwerra, l-ewwel f’Malta u mbagħad f’Ruma mnejn kiseb id-Dottorat fil-Letteratura. Hemm ukoll kien jippubblika l-poeziji tiegħu bit-Taljan f’xi wħud mill-aħjar rivisti, rebaħ darbtejn premju fil-Mostra Nazionale di Poesia Contemporanea u ġie tradott bil-Franċiż minn Jeanne Tisseau f’*La Revue Nationale* ta’ Brussell, li ddeskrivietu bħal wieħed mill-kapijiet tal-moviment letterarju żagħżuġh. Ta’ min jgħid li l-poeziji tiegħu (bl-Ingliż) dehru wkoll f’xi wħud mill-aħjar rivisti Ingliżi, Awstraljani u Amerikani kif ukoll kien ġie mistieden biex ikun il-poeta li jirrappreżenta lil Malta fl-Antologija prestiġjuża tal-English Association, *Commonwealth Poems Today*, u dan lura fis-sena 1967. Dan il-poeta Xagħri kien għal bosta snin Viċi President tal-*International Poetry Society* tal-Ingilterra meta kellha bħala President tagħha lil Christopher Fry.



Poezija tiegħu kienet giet moqrija mill-*Poet Laureate* Ingliż Cecil Day-Lewis fl-1969, u xi snin wara, fl-1992, waħda mill-poeziji tiegħu tal-Gwerra, li iktar tard kienet giet ukoll immużikata minn Charles Camilleri, kienet inqrat mir-Reġina Elizabetta t-Tieni waqt l-Inawgurazzjoni Uffiċjali tas-*Siege Bell Memorial*.

Il-ktieb li għandna f’idejna, sponsorjat mill-Bank of Valletta, għandu biblijografija ta’ Mary Samut-Tagliaferro u mżewwaq b’pitturi ta’ Luciano Micallef. L-awtur jaqsam il-poeziji tiegħu f’erba’ taqsimiet: Il-Kantiku tax-Xagħra, Rabta, Fi Pjazza

Battala, u Il-Ħajja. Jinqeda b’versi liberi u mahlula u r-rima ftit li xejn tagħmel bih; tistenniex ngħidu aħna l-versi tas-sitta, tat-tmienja jew tal-ħdax, li ngħid għalija jien jinżluli għasel. Il-poeta jhossu komdu jitkellem mal-qarrejja tiegħu u jesprimi dak li jhoss waqt li jagħmel użu wkoll minn kliem safi u pur li bih hija għanja l-lingwa tagħna. Fit-tieni Taqsima tal-ktieb jinħass in-nuqqas ta’ martu Beatrice li issa ħallietu waħdu; *Lil Marti, Elegija għal Beatrice, Int Mort u ħallejt dellek* – dan biex nagħti xi eżempji. Jidher li l-mewt ta’ martu ispiratu għal għadd ta’ poeziji lirici li ftit jeżistu bħalhom meta tqalleb il-kotba tal-poezija!

Anton Buttigieg ukoll jidher li l-mewt tas-sieħba kienet tatu ġewwa sew. Mill-ewwel taqsima mbagħad nixtieq nislet il-poezija *Ħija Edgar* li milli nista’ nifhem il-poeta tilfu meta kien għadu daqsxejn ta’ tarbija. Isimgħu lill-poeta fin-nostalgija tat-tfulija:

“Lil Edgar ċkejken ħija

niftakru sewwa izda kemm kemm nafu

għax miet kwazi tarbija.

Niftakar li fix-xemx

Kien jagħfas għajnejh żoroq għax isibha

wisq qawwija

izda b’dan kollu kien jidħkilha, kien

[minn paġna 5]

jitkaxkar fl-art jistagħgeb

bin-nemel jiġru mgħaġġla geġwiġija,

kien jilgħab mal-qattus sakemm jigirfu,

kien jorqod dritt wara l-avemarija

jitbissem joħlom b'ħafna ħlejjaq oħra

li jittawlulu minn

wara l-purtieri

sakemm ħaduh ġo karro miżbugħ abjad

b'anglu żgħir ikrah waħx

fuq kull waħda mill-erba'

kantunieri."

Naħseb li dan huwa eżempju tal-poeżija moderna f'Malta li ħiereġ mill-pinna ta' kittieb li kiser sewwa d-disgħin. Kif jistqarr l-istudjuż u kritiku Charles Briffa, "jekk il-ġrajja legali ta' pajjiżna turi l-kobor ta' Cremona bħala figura pubblika, il-kritika letterarja trid tispegah bħala bniedem sensittiv.... L-ex imħallef ifittex iċ-ċarezza fl-espressjoni billi jinqeda bi xbihat preċiżi bħala elementi bażiċi". Jien mhux se noqgħod nikkummenta fuq kull taqsima tal-ktieb għax inkella ntawwal ħafna; inħalli għalikom li taqrawh u taraw x'hemm mistur bejn il-versi ta' dan il-kittieb Għawdx i mgħobbi bis-snin u bl-esperjenza tal-ħajja. Nagħlaq dawn il-kelmtejn billi nissellef xi ffit minn dak li kiteb dwaru l-awtur u kittieb Victor Fenech:

"John J Cremona jibqa' magħruf għall-ħajja professjonali tiegħu. Kien Prim Imħallef u Viċi President tal-Qorti Ewropea għad-Drittijiet tal-Bniedem. Huwa wkoll il-bniedem li fassal il-Kostituzzjoni l-ġdida meta Malta kisbet l-Indipendenza mir-Renju Unit fl-1964 u anki l-awtur ta' għadd ta' pubblikazzjonijiet ta' xejra kostituzzjonali. Imma Cremona huwa wkoll poeta tal-ogħla grad, poeta pur fi tliet lingwi (Taljan, Ingliż u Malti) u surmast f'kull waħda minnhom."

Il-kittieb Żebbuġi li m'għadux magħna, Frans Sammut, lil John J Cremona jsejjaħlu *Missier il-poetika Maltija moderna*.

— o —

L-GHAJTA TA' VIKRAM SETH FAVUR IL-KOMUNITÀ LGBT FI NEW DELHI

Il-komunità LGBT uriet kemm rabja kif ukoll diżappunt wara li l-Qorti Suprema fi New Delhi, fl-Indja, irrifjutat li tirrevedi l-verdett li jikkriminalizza s-sess omoesswali f'Jannar li għadda. Il-kittieb u poeta Vikram Seth ukoll esprima permezz tal-poeżija d-dwejjaq tal-komunità LGBT f'rabta ma' din id-deċiżjoni min-naħa tal-Qorti Suprema rigward id-drittijiet tal-omoesswali. Membri tal-LGBT organizzaw mixja għad-dawl tax-xemgħat f'Jantar Mantar u ħafu li se jkomplu l-ġlieda favur id-drittijiet tagħhom. L-attivista gay, Mohnish Malhorta, sostna li huwa d-dover tal-Qorti Suprema li tipproteġi d-drittijiet fundamentali ta' kull cittadin. Il-poeżija ta' Vikram Seth hi din:

THROUGH LOVE'S GREAT POWER

Through love's great power to be made whole

In mind and body, heart and soul -

Through freedom to find joy, or be

By dint of joy itself set free

In love and in companionhood:

This is the true and natural good.

To undo justice, and to seek

To quash the rights that guard the weak -

To sneer at love, and wrench apart

The bonds of body, mind and heart

With specious reason and no rhyme:

This is the true unnatural crime.

Vikram Seth twieled fl-20 ta' Ġunju 1952, f'Kolkata, fl-Indja. Kiteb rumanzi, poeziji, kitba tal-vjaġġ, letteratura għat-tfal u anki bijografija. Fostrumanzi tiegħu *The Golden Gate* (1986), *A Suitable Boy* (1993) u *An Equal Music* (1999). Fostril-ġabriet tal-poeżija: *Mappings* (1980), *All You Who Sleep Tonight* (1990) u *The Frog and the Nightingale* (1994).

IL-POEŻIJI

BIĊĊA SILĠ

Għalkemm is-snin għaddew bil-gzuz
u wiċċha ddendel u xagħarha bjad
jiġu mument; u kif ma tafx
tiġi lejha tersaq u b'idejha sħan
rasek inżommlok biex fuq moħħok
tmellsek b'xufftejha u lilek tbus.

Biex dil-ħlewwa li nibtet ġo fiha
lilek tgħaddiha qabel ma tgħib u tmut.

U kif tmiss miegħek jikshu xufftejha
jibbiesu jdejha; jitkemm u jikriehu!
Flok ħarsa jew mossa li tkattar dil-benna
issib kesha li twebbes il-qlob!

Minn ħdejk 'il bogħod tersaq imriegħda u maħsuda
taqa' u tizzerrzaq, f'elf biċċa miksura!

Titfarrak, tinħall, u tispiċċa fix-xejn!

CARMEN REFALO

DESPITE

Despite the gentle morning sun I felt no warmth.
Despite the clear blue sky, I saw no light.
Despite the distant church bell, I heard no sound.
Despite the sweet blooming roses, I smelt only
sorrow.

Here I lie in my bed, alone and cold
Wishing nothing more than to see you again.
Yet only in my dreams does my wish come true.
I missed the past, when you and I were chased by
time.
Yet now without you here, I can only wait for time.
For time that will eventually unite us again,
Again, with your hand in mine,
Never again shall I feel lost.
Again, with your arms embraced around me,
Never again shall I feel cold.
Again, with you smiling by me,
Never again shall I feel alone.

Despite the comforts within my heart,

I never felt so lost and sad.
Despite the ache within my heart,
I never felt so numb outside.
Despite your presence within my heart,
I never felt so empty within.
Despite the many words within my heart
How will they ever reach you
When we are so far apart?

MING GUO

HAJKU

Żiffa fuq ramla
maħsula b'raġġ dehbieni.
Għodwa xitwija.

Ġidra fuq sedja
u basal żewġ ringieli.
Parlament-Eco.

Avviż ġo Malta
għall-poplu tagħha Malti...
bl-Ingliż imwassal.

Rixtellu mbexxaq.
In-nannu daħal b'lajma
waqt li t-tfal ħarbu.


ANSELM SCIBERRAS
(minn *Umbrel tal-Karti*)

NIMXU ID F'ID

Nimxu id f'id, jien u int, lejn ix-xifer.
U arana naqbzu mill-irdum għal isfel.
U arana neżlin, b'għajnejna mitbuqin.
Bla biża' li se nitilfu xihaġa.
Bla barxa, mingħajr selħa, bla mimsusin
mill-ħażen tad-dinja, mill-għajb tal-bnedmin.
Insibu lill-aṅgli fid-dawl imghargħrin,
hemm, hemm isfelnett, b'dirgħajhom miftuħin,
iroddulna merħba, jilqgħuna henjin,
raġel u tifla li jhobbu lil xulxin.


CARMEL SCICLUNA
(minn *Jasmina*)

MINN FUQ L-IXKAFFA




JASMINA - POEZIJI ta' Carmel Scicluna, 2013.

Din hija ġabra ta' 86 poeżija li tinfirex fuq 263 paġna u tinqasam f'ħames partijiet: *Jasmina*; *Pentimento*; *Krib kiebi mill-art*; *Il-kalċi qiegħed ifur*; u *Uħud mill-versi bikrin* (1989-1998). Il-ktieb għandu żewġ studji kritiċi tal-Prof. Oliver Friggieri dwar il-poeżiji ta' Carmel Scicluna. Fuq wara wieħed isib studji kritiċi oħrajn mill-pinna tal-Prof. Charles Briffa dwar ir-rumanz ta' Scicluna stess, *Barney l-Ispizjar* (2012), ta' Patrick Sammut (dwar *Barney l-Ispizjar* ukoll), u silta mir-rumanz *Ossessjoni*, rebbieħ tal-Ewwel Premju f'Konkurs Letteratura għaž-Żgħażaġħ (2011-2012). Fi kliem Friggieri dik ta' Scicluna hi "poeżija ta' indirizz, esperjenza verbali fil-vokattiv mill-bidu sal-aħħar. Il-poeta qiegħed jittellem miegħu nnifsu imma bis-saħħa ta' udjenza ideali, interjuri, rappreżentata f'figura femminili." *Jasmina* jinsab imqassam fil-libreriji pubbliċi.



UMBRELEL TAL-KARTI—ĠABRA TA' HAJKU U SENRIJU ta' Anselm Sciberras, 2013.

Hawn Anselm Sciberras qed jippreżenta l-ewwel ġabra tiegħu ta' poeżiji (177 b'kollox) fi stil Ġappuniż ta' ħajku u senriju. L-attenzjoni tingħata kollha kemm hi lin-natura u lill-ħajja tal-bniedem. Fil-konċiżjoni tagħhom dawn il-versi jgħinu lill-qarrej jingibed lejn id-dettalji misluta u fl-istess ħin jirrifletti dwarhom. Skont il-Prof. Oliver Friggieri, Sciberras "jirrivizita daqs-kemm jimraħ waħdu, jirrifletti u jiddeskrivi, jikkritika u jfaħħar, dejjem b'ton ħlejj, b'mewġa ritmika soda, b'kelma mirquma, u b'serjetà li tinħass fl-isfond anki f'waqtiet kemmxajn ċajtiera." Il-ktieb għandu daħla kritika ta' Dr Terence Portelli li jkteb, fost oħrajn: "Il-ħajku ta' Anselm Sciberras jolqtok mill-ewwel għad-delikatezza tiegħu. Il-poeta jaf jinkwadra b'ħila mument partikulari hekk li kieku ma jkunx hu li jikkristallizzah fil-kliem u fiż-żmien, jibqa' għaddej u jintesa."



L-IMĦABBA TAL-ISTILLA POLARI - POEZIJI ROMANTIĊI ta' Yana Psaila, 2013.

L-awtriċi żagħżuġha, li twieldet fis-Siberja imma ilha disa' snin tgħix f'Malta, issejjaħ lil dan il-ktejjeb *souvenir* poetiku. Jiġbor fih 11-il poeżija li hija kitbet direttament bil-Malti. Yana Psaila illum tgħid li l-Malti għaliha sar it-tieni lsien nattiv tagħha. F'dawn l-aħħar snin hija saret membru tal-Għaqda Poeti Maltin u hija frekwentatriċi attiva billi taqra regolarment il-versi tagħha bil-Malti waqt il-Lejliet ta' Poeżija li din l-Għaqda torganizza regolarment matul is-sena. Dak li joħroġ mill-versi f'din il-ġabra hu lehen romantiku għall-aħħar, imma anki riflessiv, nostalgiku, melankoniku, xi drabi saħansitra ironiku. Toħroġ ċara l-imħabba tagħha lejn l-ilsien Malti kemm fit-tħaddim meqjus ta' dan l-sien kif ukoll f'poeżija bħal *Lill-Prof. Manwel Mifsud*. Yana Psaila tissaħħar f'kuntatt mal-qamar, tapprezza s-sbuħija tax-xemx u l-baħar li jżejnu l-gżejjer Maltin, tiddjaloga ma' preżenza inviżibbli, u ma taħfirhiex lill-plejboj Mediterranju.